

عراق سے امریکی فوجیوں کی واپسی

محمد ایوب منیر^۰

عراق میں امریکی جارحیت کے پانچ سال مکمل ہونے پر دنیا بھر میں احتجاجی مظاہرے ہوئے۔ امریکی حکومت کو خود امریکی عوام اور دانش وروں اور کانگریس کی طرف سے سخت مزاحمت کا سامنا ہے۔ عملاً امریکا کو اس جنگ کی بھاری قیمت چکانا پڑ رہی ہے اور روز بروز امریکی فوجوں کے انخلا کا مطالبہ زور پکڑتا جا رہا ہے۔

حقیقت یہ ہے کہ جب صدام حسین کی حکومت کا تختہ ۲۰۰۳ء میں الٹا گیا تو امریکا کے سامنے بظاہر دو اہداف تھے: اجتماعی تباہ کاری کے ہتھیاروں کی بازیابی اور مشرق وسطیٰ میں بتدریج جمہوریت کا قیام۔ یہ اہداف تو حاصل نہ ہو سکے اور امریکا اب ایران میں 'موت کا قرض' شروع کرنے کے لیے تمام ممکنہ تیاریاں کر رہا ہے۔ صدام حسین کے بعد عبوری حکمران کونسل اور اُس کے بعد دستوری حکومت، امریکی انتظامیہ کے اشارے پر ناپچنے والی کٹھ پتلیاں تھیں جن کا اقوام متحدہ کی سلامتی کونسل میں دو ورقہ پڑھ کر سنا دینے کے سوا کوئی کردار نہیں۔ نوری کامل الماکی یہ کام بخیر و خوبی سرانجام دے رہے ہیں۔ ہر روز مختلف لسانی اور مذہبی گروہوں میں تصادم ہوتا ہے اور اس کا نتیجہ یہ نکلا جاتا ہے کہ "افواج کا قیام بے انتہا ضروری ہے"۔ شیعہ، سُنی اور گردیکڑوں برس سے عراق میں رہ رہے ہیں۔ مگر یہ امریکی پالیسی سازوں کا کمال ہے کہ وہ تینوں گروہوں کو وافر مقدار میں اسلحہ بھی فراہم کرتے ہیں، ایک دوسرے کے قتل پر آمادہ بھی کرتے ہیں، اور بعد ازاں تینوں گروپوں کے گرفتار شدہ مجاہدین، اور ہلاک شدہ 'جہادیوں' کی تصاویر بھی عالمی نشریاتی اداروں کے حوالے کر دیتے ہیں۔

گردوں کی قوم پرست تحریک نے بھی اس عرصے میں شدت اختیار کر لی ہے۔ شام، ایران اور عراق میں پھیلے ہوئے گرد آزاد ریاست کی منزل تک نہ پہنچ سکیں گے اگرچہ 'نیوکوز' کے

۰ لیکچرار، گورنمنٹ اسلامیہ کالج، لاہور کینٹ

پالیسی سازوں کے سامنے ایک یہ حل بھی موجود ہے کہ عراق کو سنی، شیعہ اور کرد عراق ریاستوں میں تبدیل کر دیا جائے جو خود مختار ہوں لیکن امریکا کی باج گزار ہوں اور امریکی اشارے پر کس بھی ہمسایہ عرب ریاست کے خلاف فوجی کارروائی کر سکیں یا امریکی کارروائی کے لیے محفوظ پناہ گاہ فراہم کر سکیں۔ تین شمالی صوبوں میں کردوں کی علاقائی حکومت ہے۔ اُن کی مسلح افواج، قومی نشان اور جھنڈا ہے، لیکن داخلی بد امنی اور قومی انتشار نے اُن کو ایسے مقام پر لا کھڑا کیا ہے کہ جنگ اور فوجی کارروائی کا منظر ہی انھیں نجات کا منظر نظر آتا ہے۔ ایک ہزار سے زائد قبائل اور گروہ عراق میں پھیلے ہوئے ہیں۔ اُن کے باہمی لسانی، قبائلی اور تہذیبی اختلافات بھی ہیں، تاہم اس پر اُن کا اتفاق ہے کہ غیر ملکی حملہ آوروں کا نہ ساز و سامان واپس جائے اور نہ وہ خود زندہ واپس لوٹیں۔ امریکا کی جانب سے مسلط جنگ اور باہمی خوں ریزی سے عراق میں ۱۰ لاکھ افراد قلمہ اجل بن چکے ہیں۔ تباہی و بربادی کے جو مناظر تشکیل پائے ہیں، عالم انسانیت اس پر ہمیشہ نوحہ کناں رہے گی۔

امریکی انتظامیہ ۵۰۰ ارب ڈالر خرچ کرنے کے بعد اور تو کچھ حاصل نہ کر سکی، تاہم سرکاری اعلان کے مطابق ۴ ہزار امریکی فوجیوں کی لاشیں امریکا پہنچ چکی ہیں، ۲۳ ہزار اپناج اور زخمی فوجی، مختلف امریکی ریاستوں میں زیر علاج ہیں (www.antiwar.com)۔ امریکا عراق میں جنگ جاری رکھنے کے لیے ۲ کروڑ (۲۰ بلین) ڈالر روزانہ خرچ کر رہا ہے۔ واشنگٹن پوسٹ کی ایک رپورٹ میں بتایا گیا ہے کہ امریکا مجبور ہے کہ ہر ایک منٹ میں ۵ لاکھ ڈالر جنگی اخراجات کی صورت میں خرچ کرے۔ معروف تحقیقی مجلے فارن پالیسی نے ناکام ریاستوں کا گوشوارہ ۲۰۰۷ء میں عراق کو دنیا کی ناکام ترین ریاستوں میں دوسرا نمبر دیا ہے۔ تیل کی دولت سے مالا مال ریاست کو اس مقام تک پہنچانے کا سہرا واشنگٹن کے سر بندھتا ہے۔

امریکا کے سرکاری ترجمان اور پالیسی ساز ادارے جو اعلان بھی کریں، عراق سے امریکی افواج کو بالآخر نکلنا پڑے گا۔ پانچ برس قبل عراق پر مکمل امریکی تسلط تھا، اب اقتدار برائے نام سہی عراقی انتظامیہ کے پاس ہے۔ امریکی بحری، بری اور فضائی افواج کی نوعیت بھی ماضی والی نہیں رہی۔ امکان ہے کہ امریکی انتظامیہ اپنے فوجی دستے بتدریج عراق سے نکال لے، لیکن اس کی فوجی چھاؤنیاں اور دستے یہاں موجود رہیں گے، چاہے وہ دنیا کے دکھاوے کے لیے عراقی حکومت

سے معاہدے کے بعد یہاں رہیں۔ ایسے معاہدے امریکی حکومت 'جنوبی کوریا' کی حکومت سے بھی کر چکی ہے اور بہ سہولت وہاں براجمان ہے۔

امریکا کو عراق میں قیام کی بھاری قیمت ادا کرنا پڑی ہے اور مزید ادا کرنا پڑ رہی ہے۔ عراق پر قبضے کے خلاف دنیا بھر میں مظاہرے ہوئے، خود امریکی عوام نے اس سے نفرت کا اظہار کیا۔ عراقیوں کی صدام حسین سے ناراضی ڈھکی چھپی بات نہ تھی، تاہم امریکی فوجیوں سے نفرت اُس سے کئی ہزار گنا زیادہ ہے۔ عراق کا کوئی حصہ ایسا نہیں ہے کہ جہاں امریکا کے خلاف مظاہرے نہ ہوئے ہوں، یا امریکی فوجیوں کو نقصان نہ پہنچایا گیا ہو۔ امریکی فوجیوں کی سب سے بڑی تعداد دارالحکومت بغداد میں ہے اور یہیں سب سے زیادہ پُر تشدد واقعات رونما ہوئے ہیں۔ بم مارنے اور فوجی گاڑیاں اڑا دینے کے واقعات عام ہیں۔ عراق میں بم مارنے اور باہمی گشت و خون کے کل واقعات کا ایک چوتھائی بغداد میں رونما ہوئے ہیں۔ اقوام متحدہ کے سابق سیکرٹری جنرل کوئی عنان نے کہا تھا: عراق میں جنگ غیر قانونی ہے، کیونکہ یہ اقوام متحدہ کے چارٹر پر پورا نہیں اُترتی۔

واشنگٹن کے پالیسی ساز کانگریس کے دباؤ اور عوامی رد عمل کے جواب میں کہتے ہیں کہ اگر فوری طور پر افواج، عراق سے واپس بلا لی گئیں تو اس کا مطلب یہ لیا جائے گا کہ امریکی افواج عراق میں ناکام ہو گئیں، نیز یہ کہ امریکی افواج کے عراق چھوڑ دینے سے دنیا بھر کے دہشت گرد عراق میں اکٹھے ہو جائیں گے۔ امن عالم، جمہوریت، روشن خیالی اور مہذب دنیا کو ناکام کرنے کے لیے نائن الیون، سیون سیون اور سیون الیون جیسے واقعات بار بار رونما ہوں گے۔ اس لیے ٹھکی طور پر نہیں، جزوی طور پر امریکی افواج اور بحری و فضائی بیڑے کی موجودگی ضروری ہے اور مشرق وسطیٰ میں 'جمہوریت کی ترویج' کی منزل بھی تو حاصل نہیں ہو سکی ہے۔

اگلے صدارتی انتخابات جیتنے والا امریکی صدر مجبور ہوگا کہ سال ۲۰۰۸ء میں امریکی افواج کی تعداد میں واضح طور پر کمی کا اعلان کر دے۔ سول سوسائٹی کے اراکین اور کانگریس مشترکہ طور پر مطالبہ کر چکے ہیں کہ فوج واپس بلائی جائے۔

امریکا نے بغداد میں جو حکومت قائم کی ہے، وہ بھی مجبور ہو جاتی ہے کہ امریکا کے غیر قانونی، غیر اخلاقی تسلط کے خلاف لب کشائی کرے۔ جولائی ۲۰۰۶ء میں عراقی پارلیمنٹ کے

اپتبر نے عراق پر امریکی حملے اور اس کے نتائج کو ذبح کرنے والوں کی کارروائی، قرار دیا۔ عالمی پیمانے پر بھی امریکا کو تنہائی کا سامنا ہے۔ کئی ممالک نے واشنگٹن کے اتباع میں، دہشت گردی کے خلاف جنگ میں اپنے فوجی عراق بھیجے تھے، مگر اب اُن میں سے اکثر نے اپنی فوجیں عراق سے نکالی ہیں۔ برطانیہ بھی اپنی فوجیں عراق سے نکال رہا ہے جو کہ امریکا کا جاں نثار شریک کار رہا ہے۔ اُس کے بعد امریکا کو یہ حق نہیں پہنچتا کہ وہ عراق میں اپنی افواج کو کثیر الملکی فوج، قرار دے۔ چین کی سوشل سائنس اکیڈمی میں انسٹی ٹیوٹ برائے مطالعہ مغربی ایشیا و افریقہ قائم ہے۔ اس کے مطالعہ مشرق وسطیٰ کے ڈائریکٹر وانگ جنگ لی کا کہنا ہے:

گذشتہ پانچ برسوں میں سیاسی تعمیر نو کے دوران، عراق کو انتہائی ناہموار حالات کا سامنا کرنا پڑ رہا ہے۔ وفاقی نظام اور سیاسی انتشار نے عراق کی شناخت کو شدید نقصان پہنچایا ہے۔ عراق کو ایسی سیاسی قوت کی ضرورت ہے کہ جو لسانی، مذہبی اور قبائلی تعصب سے بالاتر ہو کر تعمیر نو کا مقامی عمل شروع کرے۔ یہ قوت عراق ہی سے اُبھرنی چاہیے، باہر سے آنے والی قوت یہ کام نہ کر سکے گی، نہ امن و امان اور سرحدوں کی حفاظت کا کام ہی، بیرونی ایجنٹ سرانجام دے سکیں گے۔

روسی افواج ۱۹۷۹ء میں افغانستان میں داخل ہوئیں اور ۱۹۹۲ء تک واپس جا چکی تھیں لیکن اس عرصے میں روس کے اندر ٹوٹ پھوٹ کا جو سلسلہ شروع ہوا، وہ سوویت یونین کے زوال پذیر ہونے کی صورت میں سامنے آیا۔ امریکا کوویت نام، کوریا اور اب عراق کے تجربے سے یہ سیکھ لینا چاہیے کہ عالمی دادا گیری کے دورانیے کو طول دیتے ہوئے اُس کو داخلی محاذ پر شکست در شکست کا سامنا کرنا پڑے گا۔ امریکی اراکین کانگریس، اراکین سینیٹ، تھنک ٹینکس، سول سوسائٹی کے اراکان اور انسانی حقوق کی آواز بلند کرنے والے امریکی عوام یقیناً اپنی حکومت پر دباؤ ڈالیں گے کہ عراق سے اپنی افواج واپس بلا لیں۔ اگر ایسا نہ کیا گیا تو اُن کی معیشت کو بھی ناقابلِ تلافی نقصان پہنچے گا، اور امریکا سے بڑھتی ہوئی نفرت انتقامی جذبے کو ہوا دینے کا باعث بنے گی جس سے عالمی امن تباہ ہو سکتا ہے اور اس کی ذمہ داری امریکا کے سر ہوگی۔ کاش! امریکی حکمران عقل کے ناخن لیں۔